

УДК 72

*З.А. Камалова***ТАТАРСТАНДА ЯҢАРТЫЛАСЫ ПАРКЛАРДА
МИЛЛИ МОХИТ ТУДЫРУ ҮСУЛЛАРЫ**

В статье рассматриваются способы сохранения и восстановления татарского национального стиля при оформлении парков и скверов и ландшафтной архитектуры РТ.

Ключевые слова: национальный стиль, ландшафтная архитектура, орнамент, парковые зоны и скверы, историческая значимость.

The article discusses ways to preserve and restore the Tatar national style when designing parks and squares and landscape architecture of the Republic of Tatarstan.

Keywords: national style, landscape architecture, ornament, park areas and squares, historical significance.

Милләтнең саклануы телгә турыдан-туры бәйләнгән. Чөнки гыйлем алу, аңны үстерү, дөньяны танып белү һәм аралашу туган тел аша тормышка ашырыла. Тел бетсә – милләт бетә, халык бетә. Телебезне, димәк халкыбызны да саклау һәм үстерүнең яңа юллары һәм алымнары табыла, аларның берсе – югары уку йортларында татар телендә укыту, ул – бүгенге глобальләшү шартларында телне саклап калу һәм үстерүнең төп шарты һәм мөмкинлеге.

Татар халкының мең елларга сузылган тормыш тәжрибәсе, уйлари, гадәтләре, кешене шәхес итүче сыйфатлары аның телендә, образлы сөйләмдә, мәкаль-әйтемләрдә, жыр һәм әкиятләрдә чагылыш таба. Шуңа күрә, ата-анасы татар булган балага татарча белү, уку мәжбүри итеп каралырга тиеш. Татар теле – зур үсешкә ирешкән әдәби тел, фән, фәлсәфә, техника теле, абстракт фикерләргә тәфсилләүче тел. Югыйсә ул дөньякүләм әһәмияткә ия булган тел итеп саналмас иде. Гуманитар белем халкыбызның рухи үсешен тәэмин итсә, табигать һәм техник фәннәргә өйрәнү дөньяви үсешкә илтә. Гуманитар белем белән генә чикләнсәк, телебез жәмгыятьнең техник үсешен һәм алгарышын билгеләүче төп хужалык тармакларына керә алмыйча югалып бетәчәк. Ә техник белем бирүгә дә игътибарны юнәлтсәк, телебезгә фәнни төгәллек һәм логик төзеклек өстәлер, ул бүгенге һәм киләчәк буыннар өчен әһәмиятен тагын да арттырыр.


Төзелеш өлкәсендә милләт һәм тел яшәеше, саклануы белән бик тыгыз бәйләнештә торыу яхшы билгеле. Татарларда төзү эше борынгыдан килә. Бабаларыбыз яңа эраның беренче гасырларында ук Кытай, Урта Азия, Якын Көнчыгыш илләре белән бәйләнеш тоткан. Утрак тормыш алып барып, алар үз дәүләтләрен булдырганнар, Көнчыгыш Европада беренче булып чуен, тимер коярга өйрәнгәннәр, югары матди культурага ирешкәннәр. Борынгы кулъязмаларда (авторлары Ибне Рөстә, Ибне Фадлан, Истархи һ. б.) болгарның таш һәм

агачтан эшлэнгән зур мәчетләре булуы әйтелә. Ибне Хаукәл язганча, болгарлар Итил осталарыннан яхшырак төзегәннәр. Якут Ибне Абдеме язуынча, биредә йортлар – нараттан, ныгытма диварлары имәннән салынган булган [Камалова, 2017].

Паркларда һәм скверларда милли мохит тудыру, иң элек, милли орнаментларны барлауга һәм куллану мөмкинлекләрен ачыклауга барып тоташа. Татар халык орнаменты якты, ачык төсләрне үзенә жыйган үзенчәлекле һәм нәфис халык ижаты белән таныштыра бит. «Орнамент» сүзе латин теленнән (ornamentum) кERGән һәм «бизәк» дигән мәгънәгә ия. Татар халкының гүзәл орнаментлары күп гасырлар бUE төрле әйберләрдә урын тапты: ювелир эшләнмәләренең нәфис бизәкләрендә, тукымаларның бизәкле чигешләрендә, кабер ташларының кисеп-уеп ясалышында, баш киёмнәрендә, төрле төстә мозаикалы күн аяк киёмнәрендә, торақ бизәкләрендә (1 нче рәсем).

Билгеле булганча, татар архитектурасында геометрик, зооморф, соляр (кояштан тарала торган нурлар рәвешендәге), чәчәкле мотивлар күзәтелә.

Күптөрле татар орнаментлары һәм бизәкләре арасында геометрик орнамент шактый зур урын ала. Геометрик орнамент – геометрик фигуралар белән ясалган бизәк. Авыл торақларында, ювелир эшләнмәләрдә һәм тукыма бизәкләрендә киң кулланыла. Геометрик татар орнаментлары



1 нче рәсем. Татар халык орнаментларының төрләре [Валеев, Валеева-Сулейманова, 2002]


үзләренә генә хас тылсымы белән аерылып тора. Алар дулкыннарны, йөгәрек дулкыннарның әйләнмәләрен, үрелмәләренең, борылмаларның, йолдызларның-айның формаларын хәтерләтә.

Шулай ук соляр, ягъни кояштан тарала торган нурлар рәвешендәге бизәкләргә дә игътибар итәсе килә. Осталарны гел рухландырган, үзенә жәлеп иткән кояш дөньясы, кояш мотивлары барлык халыкларның сәнгать күренешләрендә киң таралган һәм төрлелеге белән аерыла.


Зооморф төркемнән кошлар сурәте белән бизәкләү зур әһәмиәткә ия. Кош татар аңына борынгыдан кояш һәм яктылык символы булып сәндәрелгән. Кошлар Идел Болгарстаны төрки кабиләләре тарафыннан изгеләштерелгән, болгарның декоратив-гамәли сәнгать әйберләрен кош рәсеме белән бизәкләү шуннан килә [Валеев, Валеева-Сулейманова, 2002; Валеев, 1984; Валеев, 1969].

Күп очракта татарларның милли орнаментлары төрле чәчәкләренең стильләштерелгән рәсемнәреннән эшләнә. Алар ләлә, дәлия, гөлжимеш мотивларында була (2 нче рәсем).


Төзелеш өлкәсендә татарның милли стильләре югала бара, заманча минимальлек принциплары, югары технологик материаллар



2 нче рәсем. Татар орнаментларының мотивлары



3 нче рәсем. Казан шәһәрндә урнашкан Әжем мәчетендә татар орнаментының кулланылышы



4 нче рәсем. Авыл архитектурасында татар орнаментларының кулланылышы

аларны акрынлап кысрыклап чыгара. Милләтебезнең камил, иски-кеч матур стилиен бары авылларда яки мәчетләрдә генә күрергә кала (3 нче рәсем).

Татарларның горейф-гадәтләре, бизәкләре – әби-бабаларыбыздан киләчәк буыннарга мирас итеп калдырылган байлык бит алар [Камалова, Вәлиев, Гыйльманов, 2018; Камалова, Гатауллина, 2018, с. 9; Вәлиева, Камалова, 2017; Камалова, Гатауллина, 2018, с. 390]. ҚДАТУның татар бүлегендә укыган студентлар, аларның педагоглары татар тарихына кагылышлы һәр бизәкне саклауны кайгырту ягында.

Горейф-йолаларны саклап, татар халкына гына хас бизәкләрне кулланып, милли мохит тудыруның юнәлешләрен һәм мөмкинлекләрен карап үтик (4 нче рәсем).

Туган телен, бабаларыннан килгән горейф-гадәтләрен кадерләгән халык кадерле булып. Шуңа да белемгә, үсешкә омтылучы барлык халыклар да туган телләрен, тарихларын өйрәнүгә һәм үстерүгә нык игътибар бирәләр. Димәк, безгә дә, куелган максатларга ирешү өчен, татар халкының телен, тарихын, милли бизәкләрен саклау, үстерү юлларын табарга кирәк. Киләчәктә аларны заманча парклар яңартылганда куллану

актуаль һәм бик тә мөһим. Зур максатларга ирешергә телибез икән, беренче чиратта эшнә фикерләүдән һәм дәрәс юл сайлаудан башларга кирәк. Милли мохит тудыру, телне, милләтне саклау кебек идеяләр белән янып яшәгән яңа буын төзүчеләр, яшь белгечләр эзерләү – моның, һичшиксез, дәрәс юнәлеше.

Телне саклау дибез – бу гамәл бит
 Башлана тик безнең уйлардан.
 Куйган максатларга ирешергә
 Таяныч аласы кайлардан?
 Кемнәр эзер шушы изге эштә
 Безгә юлдаш булып барырга?

Кемнәр генә ярдәм итәр безгә
 Милли рухны саклап калырга?
 Кемнәр йөрер газиз халкым диеп?
 Кемнәр саклар милли мохитне?
 Ниңди киләчәкләр көтә безне
 Татар булып кала алмасак?

А. Бикбов, 5ПГ09 төркеме студенты


Әгәр киләчәктә дә үзөбезнең алдынгы позицияләргә саклап, Татарстанга туристларның күпләп килүен телибез икән, әлеге проблеманы хәл итү республикабыз төзүчеләре һәм архитекторларының игътибар үзәгендә булырга тиеш. Алдынгы Көнбатыш илләре тәҗрибәсен куллану белән беррәттән, горейф-гадәтләргә, бары безгә хас стильне саклап калу өстендә эшләү мәслихәт, чөнки тарихы булмаган халыкның – киләчәгә дә булмый, диләр бит. Киләчәк буыннарга күрсәтерлек мирас калдырырга кирәк. Бу – безнең төп бурычыбыз. Ә инде төп максат туган телебезне, тарихыбызны, рухи байлыкларыбызны, горейф-гадәтләребезне өйрәнәп, төзелеш өлкәсе аша йогынты ясап, буыннар арасында ныклы бәйләнеш булдыру, бөек милләт булып яшәвебезне дәвам итү [Камалова, Бикбов, 201].

Традицион сәнгать үсеше процессларын, алардагы чимал, демографик, дөньяга караш һәм башка фактларга бәйле күренешләргә өйрәнү бу өлкәдә бернинди дә очраклы элементлар булмавын раслады. Бизләш өчен сайланган образларда халыкның тарихи хәтер чагылыш таба (5 нче рәсем).


Киләчәктә дә милләт булып сакланып калу өчен, татар халкы бүген өч алтын баганага таянырга тиеш: алар – үз дөүләтен, үз динен һәм үз телен. Дин турында аеруча басым ясап әйтсә килә, чөнки мең ел буе ислам дине татар халкы белән янәшә, аны саклап бара. Татар халкы һәрвакыт хәдисләргә житди караган, һәр өйдә шәмаилләргә түргә яки иң кадерле урынга элөп куелган. Безнең меңбеллык данлы тарихыбыз, шушы көннәргә хәтле килеп житкән әхлагыбыз, татарның тәртипле яшәү рәвешә – барысы да исламнан. «Дине барның киләчәгә бар» дөп юкка гына әйтмиләр (6 нчы рәсем).

Бүгенгә көндә Татарстан Республикасында, Казан шәһәрәндә милли мохит тудыру турында сүз кузгату зарур. Шушы эшчәнлекнең бер юнәлешен тәшкит иткән милли мохит тудыручы парклар, ял итү зоналарын булдыру юлларын карап үзыйк.

Дөньяда иң беренчә милли парк – «Йеллоустоун» – Америка Кушма



5 нче рәсем. Бөек Болгарның таш плитәләрендә татар орнаментлары кулланылышы



6 нчы рәсем. Шәмаилләрдә татар орнаментларының кулланылышы

Штатларында 1872 елда барлыкка килгән. 2015 елга Россиядә 49 милли парк булса, Татарстанда алар бармак белән генә санарлык. Мәсәлән, Татарстанда «Түбән Кама» милли паркы 1991 елда оеша. Аның табигатен, мәһабәт имәннәрен, изге чишмәләрен рәссам И.И. Шишкин үзенә мәшһүр картиналарында тасвирлаган.

Бүгенгә көндә Татарстан Республикасы үзенә тотрыклы үсешен дәвам итә, күп кенә социаль-икътисади күрсәткечләр буенча илдә алдынгылар сафында тора. Әйләнә-тирә мохитне кайгырту юнәлешендә Татарстанда игълан ителгән Парклар һәм скверлар

елы (2015) шактый күп уңай үзгәрешләр кертте.

«Безнең төп максат – дөнья тәҗрибәсен һәм шәһәрдә яшәүчеләрнең ихтыяжларын исәпкә алып, ял зонасын яшәлләндерү һәм төзекләндерү генә түгел, аны кызыклы һәм уңайлы да итү» дигән сүзләргә тышкы төзекләндерү комитеты рәисе Игорь Куляжев әйтә. Без шул сүзләргә өстәп кызыклы һәм милли мохитле ял зонасы тудыру идеясен тәкъдим итәбез.

Татарстан Республикасында хәзерге вакытта паркларны массакүләм төзекләндерү эшләре алып барыла. Шуңа күрә хөкүмәт тарафыннан паркларны, скверларны үстерү программасы барланды.

Әлеге программаның төп бурычы халыкны яңа эзәр проектлау, төзекләндерү принциплары белән таныштыру гына түгел, ә бу проектларга экспертларны, энтузиаст-белгечләргә, халыкны да җәлеп итү. Программаны популярлаштыру өчен интернет чөлтәрендә сайт булдырылган (<http://park.tatar>). Монда архитекторлар үзләренә паркларга һәм скверларга кагылышлы проектларының эскизларын куялар, ә инде экспертлар һәм Татарстан шәһәрләрендә яшәүче һәр кеше үзенә теләкләрен белдереп, проектларны камилләштерүдә катнаша ала. Соңгы елларда башкарылган эшләр уңышлы нәтиҗәләрен бирде, алар республикабыз архитекторларының кызыклы идеяләре белән тагын да тулыландырылды. Татарстан Республикасында 2018 елга 9 ял итү урыны ачылды. Алар арасында «Комсомолец» (Казан), «Тарсус» (Азнакай), «Иске мәйдан» (Алабуга) парклары, Әпсәләмов урамында урнашкан бульвар (Казан), Совет мәйданы урамында урнашкан бульвар (Мамадыш) һ. б. бар.


Бүгенгә көнгә Татарстан Республикасында 49 ял итү урыны булдырылган. Узган ел Татарстанда онлайн-сораштыру ярдәмендә

кешеләр 2019–2022 елларда төзеләчәк урыннарны сайладылар. Республикада төзекләндерүне көткән ял итү урыннарының саны 200 дән артты. Шуларның 49 ы 2019 елда ясалачак яки төзекләндереләчәк. Татарстан Президенты Рөстәм Миңнеханов проектларны гамәлгә ашыруга республика бюджетыннан акча бүлеп бирде. Шуңа күрә 2019 елда конкурста җиңгән һәр проект гамәлгә ашырылачак, әмма, кызганычка каршы, төзелгән, яңартылачак һәм төзеләчәк ял урыннарында татар мохите тудыручы бер генә проект та юк. Шунлыктан истә тотып, эшләнелә торган проектларга милли мохит юнәлешен дә кертүне алга сөрәбез. Әлеге планлаштырылган паркларны реконструкцияләү проекты нигезендә безнең тәкъдимнәрне чынга ашыру бик нәтиҗәле булыр иде.


Уңайлы милли мохит тудыручы паркларның генпланда ясалган формасы татар милли бизәгә рәвешендә булса, Татарстанда яшәүче халык өчен горурлык, ә инде Казан шәһәре белән танышырга килгән туристларның, һичшиксез, игътибарын җәлеп итәр иде. Күргәнебезчә, татар стилиндә генплан булдыру авырлык тудырмый, ә кызыксыну уята (7 нче рәсем).

Бүгенге көндә парклар һәм скверларда нинди генә формадагы чәчәк клумбалары очрамый. Ни өчен аларны да татар орнаментларын кулланып ясамаска?! Чәчәкләрдән, татар милли төсләрен кулланып, гажәеп матур татар бизәкләре эшләп була. Ә 2015 елгы программа нигезендә төзелгән паркларда бүген чәчәкләр ярдәмендә милли мохит тудыру мөмкин. Парк урнашкан территориядә яшел зоналары, милли бизәкләр кулланып, чәчәк түтәлләре белән бизәргә кирәк. Бу ысул төрле илләрдә бик күптәннән кулланыла. Бу эш республикада ландшафт архитекторлары ярдәме белән башкарыла ала (8 нче рәсем).

Паркка керү юлы якында урнашкан тукталышлардан башлана. Бүгенге көндә тукталышларны бизәү дә гадәتكә кертелгән тиеш. Күпләр килешер: әлеге тенденция татар халкы бизәкләрен танып белергә ярдәм итәр, шулай ук үзенчәлекле сокландыргыч объект булыр иде. Тукталыш корылмаларының ян-як пыялаларын үзгәртү дә шуңа керә. Чөнки тукталышлар – кешеләр өчен көтү урыны гына түгел, ә мәгълүмат чыганагы да. Мәгълүматны чагылдыручы интерактив



7 нче рәсем. Татар милли бизәгә рәвешендә ясалган генплан



8 нче рәсем. Яшел зоналарның татар стилендә чәчәк түтәлләре белән бизәлеше

экраннар татар халкына хас бизәкләр белән бизәлсә, Татарстанга килгән туристларның игътибарын жәлеп итәр, татар халкына үз тарихи-мәдәни мирасы белән

горурланырга тагын бер сәбәп булыр иде (9 нчы рәсем).

Архитектура элементы буларак паркларда урнаштырылган эскәмияләрне татар орнаментын кулланып бизәү бүгенге көндә шулай ук бик актуаль. Игътибарыбызны урамнардагы эскәмияләргә юнәлттик. Аларда утырып ял итүчеләр дә күп. Эскәмияләрне эшлөгәндә нинди дә булса татар бизәкләре кулланылса, халыкның игътибарынан читтә калмаслар иде. Андый эскәмияләрне, татар милли бизәкләрен кулланып, агачтан яки тимердән коеп ясау мәслихәт (10 нчы рәсем).



9 нчы рәсем. Тукталышларны бизәү буенча тәкъдимнәр

Бүгенге көндә паркларда сәхнә урнаштыру популяр. Төрле бәйрәмнәрдә паркларга ял итәргә кеше аеруча күп килә, аларда төрле милли бәйрәмнәр дә үткәрелә. Сәхнәләрдә дә бернинди дә милли рух чагылмый. Сәхнә бизәлешендә безнең халкыбызга хас булган бизәкләрне «архитектур фантазия» рәвешендә эшләргә тәкъдим итәр идек.

Кайбер паркларда жир тигез булмаганлыктан, бер жирдән икенче жиргә күчеп йөрү өчен өстәмә баскычлар, күперләр урнаштыру сорала. Бүгенге көндә тимердән коеп ясалган элементларны милли бизәк төшереп ясау авырлык тудырмый, ә нәтижәдә паркның эстетик үзенчәлеге арта.

Тимердән ясалган жиһазларга да зур игътибар бирәсе килә. Элек татарлар өй түренә тотылган койманың өске өлешен матур итеп чөлтәкләп эшлөгәннәр. Түр тәрәзә каршына орнаментлар уеп эшләнгән мондый рәшәткәләр кую Көнчыгыш халыкларының горейф-гадәтләренә барып тоташа. Урам бие коймаларының тәрәзәләр турысын чөлтәкләп рәшәткәләр белән бизәү – татарларга гына хас күренеш, мондый каралтылар татар авылларына милли үзенчәлек биреп тора. Чөлтәкләп рәшәткәләрне халык бик матур итеп, бизәкләп ясарга тырышкан. Рәшәткә чөлтәкләренә үрнәкләр төрле, алар халыкның фантазиягә бай



10 нчы рәсем. Эскәмияләрне милли стиль кулланып яңарту варианты

булуын күрсәтеп тора. Рәшәткәләрне халык, тәрәзә яңакларына һәм йортның фронтонына туры китереп, ачык төсләргә буюган. Бүгенге көндә дә шундый бизәкләү эшләре алып барыла. Көнкүрешкә агачка караганда чыдамлырак материаллар керү белән, койма рәшәткәләр бетә бара. Шуңа күрә агачтан түгел, ә тимер коймалар кую мәслихәт. Алар паркларда да кулланылыш таба ала (11 нче рәсем).

Кызганычка каршы, бүгенге көндә Россиядә төзелә торган объектлар күбесенчә типик рәвеш ала. Хәтта кафе, ресторанның – барысы да бертөрле, Америка Кушма Штатларындагы яки бүтән чит илләрдәге ял итү урыннарына ошатып ясала. Аларны паркларда да очратырга мөмкин (12 нче рәсем).

Казан студентлар шәһәре дә бит әле. Милли мохиткә күндөрүне нәкъ менә студент чактан ук башласак, яхшы булыр иде. Казанның барлык югары уку йортларында чит илләрдән һәм чит төбәкләрдән килгән студентлар да укый. Мәсәлән, КДАТУны гына алайык. Студентларның яртысына яқыны гына Татарстан Республикасынан. КДАТУда татар стилин тудыру өчен университет каршындагы яңа скверда эскәмияләр, клумбалар һәм милли арт-объектлар урнаштырырга мөмкинлек бар. Университет территориясендә урнашкан паркны үзгәртүдән башлап, милли мохит тудыру идеясен барлап, татар бүлегендә укучы студентлар «70 нче Халыкара архитектура һәм төзелеш проблемалары» дигән конференциядә үзләренең тәкъдимнәре белән чыгыш ясадылар.


Студентлар паркларда булдырылачак эскәмияләрне, яктырту приборларын, коймаларны, таганнарны үзгәртүгә кыю тәкъдимнәр керттеләр, тыңлаучыларда бу мөһим проблемага карата кызыксыну уяттылар.

КДАТУның беренче һәм икенче корпуслары арасында урнашкан мәйданчык объект буларак каралды. Ял итү урынына яңа үзгәрешләр кертүдән кала, булганнарын яңарту эшләре башкарылды. Шуларның берсе – агач өслекле утыргычларда халкыбызның милли бизәкләрен куллану (13 нче рәсем).

Күргәнебезчә, бер эскәмияне генә дә төрле татар милли орнаментларын кулланып эшләп була, мондый вариантлар эстетик яктан матур һәм зәвыклы килеп чыга.



11 рәсем. Авторлары: Б.Р. Гыйлманов һәм Р.Г. Гыйлманов




12 рәсем. Милли элементлар кертеп эшләнгән павильон



13 нче рәсем. Агач өслекле утыргычларда милли бизәкләрне кулланыу вариантлары



14 нче рәсем. Татар стилиен кулланып эшләнгән койма



15 нче рәсем. Sketchup программасында эшләнгән, милли мохит тудыручы ял итү зоналары варианты



16 нчы рәсем. Sketchup программасында таганнар кулланып эшләнгән, милли мохит тудыручы ял итү зоналары варианты

Үзгәртүләр кертү, милли мохитне саклап калу, киләчәк буында татар мәдәниятенә мөһабәт уяту чаралары күп. Шуларның тагын берсе – паркны уратып алган коймаларны татар стилиендә эшләү (14 нче рәсем).

Шулай ук паркның капкасын орнаментлар кулланып эшләү вариантлары да тәкъдим ителде.

Яңарту эшләрәнән кала, КДАТУ территориясендә яки Татарстан Республикасының төрле районнарында төзелә торган ял итү зоналары өчен татар милли мохитен чагылдырган вариантлар Sketchup программасында булдырылды. Бу проект заманча һәм шул ук вакытта миллиләтнең бай тарихка ия булуын истә тотта. Генпланда парк татар милли чәчәк мотивларын кулланып эшләнгән.

Бу кечкенә ял итү урынында татар миллиләтенә хас бизәкләрнең югалмавын гына түгел, ә киресенчә, паркларның яңа тормыш белән яшәвен күрергә мөмкин. Бу парк заманча матур, ә иң мөһиме – мәгънәле. Паркларда, кафелар каршында мондый ял зоналары шөһәргә аерым заманча милли төс бирер иде (15 нче рәсем).

Бүгенге көндә парклар төзегәндә популяр булган таганнар проекты да студентлар белән бергәләп башкарылды. Яңа архитектура идеяләренә рәсемдә күрсәтелгәнчә башкару ял итү урыннарын эстетик яктан да, инженерлык ягынан да кызыклы итә, дөньяви яңарыш кертә (16 нчы рәсем).


Проектлар уңышлы булып, әлегә эш бу урында тукталып калмады. КДАТУ студентлары республикабызда яңартыласы паркларга татар милли стилиен кертәп жиберү өстендә эшлиләр. Шөһәр мохитенә, паркларга милли татар

стилен кертергә, һәм шул ук вакытта карап торышка гади, шәһәрдә яшәүчеләргә уңайлы тирәлек тудырырга кирәк. Шуңа күрә мас-сакүләм мэгълүмат чараларында булган проектларны тулыландыру эшләре алып барылды.


Казан шәһәренең паркларына һәм скверларына күз салыйк. Ка-лабыз яшеллек «йортлары»на бай, алар нинди генә стильдә эшлән-мәгән! Тик татар милли стиле чагылышы гына юк диярлек. Мәсәлән, күпләрнең яраткан урыны – Горки-Әмәт паркы. Ул жирдә урман эченә кереп китеп, югалып була. Шул вакытта үзеңне шәһәрдә түгел, ә кайдадыр читтә – Татарстанның иң матур жирләренең берсендә дип хис итәсең. Саф һава, кошлар сайравы, яфрактар шаулавы балачак-ка илтә. Ләкин шуңа да карамастан, үзгәрттерлек әйберләр юк түгел. Парктагы буш майданчыкларны чәчәк түтәлләре белән бизәп, милли бизәлеш белән тулыландырырга була (17 нче рәсем).

Ял итү зоналарында милли мохит тудыру – катлаулы мәсьәлә. Бүгенге көндә паркларны яңарту программалары тикшерелә. Казан шәһәрендә бу программада жиң-гән проектларны карап узыйк. Алар арасында «Имәнлек» ур-маны янында урнашкан майданчык кызыксыну уята. Проектлау тер-риториясе Идел бие районында, «Имәнлек» урман паркы һәм Ду-бравная урамы арасында урнаш-кан. Архитектур яктан генплан табиғаткә якын мотивларда баш-карылган. Архитектур формалар һәм павильоннар табиғат күр-нешеннән алынган күп катламлы-лык образын искә төшерә. Бүген-ге көндә заманча архитектурада түбәгә эленгән таганнар куллану популяр. Ут белән яктыртылган таганнарда татар орнаментларын куллану бик отышлы вариант була ала (18 нче рәсем).


Хәзер паркларда, жәяүлеләр-гә уңайлы булсын дип, брусчатка жәю гаять актуаль. Бу эшләрдә дә татар милли стилине тудырып була. Мисалга, гади брусчатканы лалә чәчәген хәтерләткән орна-мент белән бизәүне карап узыйк (19 нчы рәсем). Парк юлларын




17 нче рәсем. Горки-Әмәт паркын яңартуға тәкъдим




18 нче рәсем. «Имәнлек» паркында төзеләчәк түбәгә эленгән таганнарны куллану тәкъдиме




19 нчы рәсем. Брусчатканы милли стильдә куллану варианты



20 нче рәсем. Эскәмия модельләрен татар орнаментларын кулланып эшләнү варианты



21 нче рәсем. «Revit» программасында эшләнгән, милли мохит тудыручы эскәмияләрнең 3D модели



яңартуда мондый үзгәрешләр, һичшиксез, Татарстан Республикасына килгән туристларда, Казан шәһәрндә яшәүче кешеләрдә кызыксыну уятачак.

Архитекторларыбыз ярдәме белән төрле эскәмияләр модельләрен татар милли стилиен кулланып эшләнү вариантларын 20 нче, 21 нче рәсемнәрдә күзәтеп була.


Хәтта «Имәнлек» паркында урнаштырылачак тимер-бетоннан ясалган хәрәкәт чикләгечләрендә дә (22 нче рәсем) татар орнаментын кулланырга мөмкин.

Әлеге максатка ирешү өчен, КДАТУда татар телендә белгечләр эзерләү – бик дөрес һәм кирәкле адым. Студентларны биредә татар телендә укытудан тыш, алар белән республикабызда милли мохит тудыру һәм гамәлгә ашыру буенча фәнни-эзләнү эшләре алып барыла. Төзүчеләр күзлегеннән куелган максатларны ничек үтәп була? Бу сорауга аларның үз фикерләре һәм тәкъдимнәре бар. Аларның һәрберсе уникаль, кызыклы һәм игътибарга лаек.

Татар мохитендә милли тәрбия алып, татарча укып үскән студентлар кулында халкыбызның, республикабызның, милли татар стилиенә киләчәге. Аларга бу юнәлештә эшләргә ярдәм итәргә, идеяләрен, уй-фикерләрен, планнарын чынга ашырып өчен мөмкинлекләр тудырырга кирәк. Шул вакытта бу мәсьәлә, һичшиксез, чишелү юлын табар, ә безнең – әби-бабаларыбыз, халкыбыз алдында бурычыбыз үтәләр иде.

Техник фәннәрне татар телендә укытуны беренчеләрдән булып яңартып жибәргән һәм хәзер дә эзлекле давам иткән Казан дәүләт архитектура һәм төзелеш университеты 2016 елда татар телендә югары белем бирүгә 25 ел тулу унаеннан үткәрелгән Халыкара фәнни-

гамәли конференциядә ясалган бер чыгышта: «Киләчәктә, телебезне дөньякүләм дәрәжәгә күтәрү өчен, татар-инглиз мәктәпләре ачылып, югары уку йортларында татар телендә укучы студентларның саны артыр, аларга престижлы фирмаларда, чит илләрдә практика үтәргә мөмкинлекләр ачылып, татар –



22 нче рәсем. «Имәнлек» паркында урнаштырылачак тимер-бетон хәрәкәт чикләгечен татар орнаментын кулланып эшләү варианты

рус телендә тәржемә итү системасы камилләшер, Abby рус-татар тәржемәсен Гугл (Google) дәрәжәсенә күтәрелер иде, – дип әйтелгән иде [Камалова, 2017, б. 74]. Соңгы көннәрдә Татарстанның Дәүләт киңәшчесе Минтимер Шәймиев ТАССР Югары Советы сайлануның 80 еллыгына багышланган республика жәмәгәтчелеге жыенында ясаган чыгышында да шушы хакта әйтте. Ул Татарстан Президенты Рөстәм Миңнехановның бу идеяне хуплавын белдерде. Минтимер Шәрипович фикеренчә, «Янарыш» фонды катнашында заманча өч телдә – татар, рус, инглиз телләрендә укыта торган мәктәп төзәргә кирәк. Балалар бакчасы да аның составына кертеләргә тиеш.

Димәк, татар теленең көченә һәм киләчәгенә ышаныч, аны саклау һәм үстерү, алдынгы телләр сафына кергү, татарча тәгълим һәм югары белем бирү, рухи, матди һәм фәнни эшчәнлек алып бару дәвам итә. Татар телендә техник белгечләр әзерләү дә тукталмый, КДАТУда татар телендә укуларын дәвам итүче студентлар саны артачак. Бүгенге көндә КДАТУда студентлар өчен өч телдә белем алырга бөтен мөмкинлекләр тудырылган.

Әдәбият

Бусыгин Е.П., Зорин Н.В., Токсубаева Л.С. Декоративное оформление сельского жилища в казанском Поволжье. Казань: Татар. кн. изд-во, 1986. 127 с.

Валеев Ф.Х. Народное декоративное искусство Татарстана. Казань: Татар. кн. изд-во, 1984. 188 с.

Валеев Ф.Х. Орнамент казанских татар. Казань: Татар. кн. изд-во, 1969. 203 с.

Валеев Ф.Х., Валеева-Сулейманова Г.Ф. Древнее искусство Татарстана. Казань: Татар, кн. изд-во, 2002. 104 с.

Вәлиев А.И., Камалова З.А. Казан шәһәрәндәге хәзерге архитектура-төзелеш шартларында төзү материалларын куллану // Татар телендә югары техник белем бирүне оештыру тәҗрибәсе (1991 – 2016 елларда). Казан: КДАТУ, 2017. Б. 176 – 181.

Дьячков И.В., Арютина В.П., Камалова З.А. Физико-химические и технологические аспекты получения железооксидных пигментов различных цветов из местного сырья // Вестник Волжского регионального отделения Российской академии архитектуры и строительных наук. Н. Новгород, 2000. № 4. С. 7 – 100.

Дьячков И.В., Камалова З.А. Железоокисные пигменты Республики Татарстан // Разведка и охрана недр. 1996. № 2.

Камалова З.А. Югары уку йортларында татар телендә укыту – телне саклап калуның төп шарты һәм мөмкинлеге // Татар телендә югары техник

белем бирүне оештыру тәҗрибәсе (1991–2016 елларда). Казан: КДАТУ, 2017. Б. 69–74.

Камалова З.А., Бикбов А.Р. Казан үзәге биналарын милли орнаментлар белән бизәп, татар мохитен тудыру (тезис) // Программа 70-ой международной научной конференции по проблемам архитектуры и строительства. Казань: КГАСУ, 2018. С. 391.

Камалова З.А., Вәлиев А.И., Гыйльманов Б.Р. Бизәкләрдә халкым киләчәге (тезис) // Программа 70-ой международной научной конференции по проблемам архитектуры и строительства. Казань: КГАСУ, 2018. С. 391.

Камалова З.А., Гатауллина И.И. Борынгы бизәкләрне хәзерге заман орнаментлары белән берләштерү (тезис) // Программа 70-ой международной научной конференции по проблемам архитектуры и строительства. Казань: КГАСУ, 2018. С. 390.

Камалова З.А., Гатауллина И.И. Эволюция роста татарской архитектуры и производства строительных материалов (тезис) // Программа 70-ой международной научной конференции по проблемам архитектуры и строительства. Казань: КГАСУ, 2018. С. 9.

Камалова З.А., Рәхимов Р.З., Шакирҗанов Р.Ә. Төзү материаллары: югары уку йортлары өчен дәреслек. Казан: Новое знание, 2012. 312 б.

Халит Н.Х., Альменова-Халит Н.Н. Стили и формы средневековой архитектуры Казани: историко-архитектурное исследование. Казань: Татар. кн. изд-во, 2013. 351 с.

Халит Н.Х., Альменова-Халит Н.Н. Стили и формы татарской архитектуры Казани середины второй трети XVIII – начала XX в.: историко-архитектурное исследование. Казань: Татар. кн. изд-во, 2014. 391 с.

*Камалова Заһирә Абдулла кызы,
техник фәннәр кандидаты, Казан дәүләт
архитектура-төзелеш университеты доценты*